

شيخ اياز جي ڪهاڻين ۾ ڪردار نگاري جو
تحقيقي ۽ تنقيدي جو جائزو
Characters of Shaikh Ayaz's Stories –
A Critical Analysis

Abstract:

Shaikh Ayaz is the star that shines on an eminent place on the sky of Sindhi literature. Because of his diction, Sindhi literature was enriched with new terms, traits, and trends, and purity of language prevailed in Sindhi poetry.

Shaikh Ayaz possesses a peculiar style in presenting his poetry. This peculiarity pervades in his prose too. Shaikh Ayaz wrote 24 stories, that too in the early stages of his literary career. That's why he is regarded as one of the initiating author of Sindhi stories.

Shaikh has made his mark in prose, as he has in poetry. Ayaz plied the pen, when Sindhi story was in its early days and only few authors were writing Sindhi stories. Characters of Shaikh Ayaz's stories were hardworking, revolutionary, oppressed, loving, cool, rebellious, and had sprouted from the soil and society of Sindh.

This paper is a study of stories of Ayaz and characters thereof.

شيخ اياز سنڌي ادب جو اهو ستارو آهي، جيڪو ادبي افق تي نمايان مقام تي چمڪي ٿو. اياز جيڪو دڳ ورتو ۽ منزل تائين رسيو اهو سنڌي ادب ۽ ٻوليءَ لاءِ تمام گهڻو لاڀائتو هو. شيخ اياز پنهنجي شاعريءَ ۾ جيڪو منفرد انداز اپنائيو اهو پنهنجي ٻوليءَ کي امر ڪرڻ لاءِ اهو نهايت ئي شاندار ثابت ٿيو آهي. اياز جي منفرد ڊڪشن سبب سنڌي ادب ۾ نوان لاڙا، تشبيهون، محاورا ۽ استعارا متعارف ٿيا ۽ نج سنڌي ٻوليءَ ۾ شاعري جو رواج پيو.

شيخ اياز پنهنجي شاعريءَ ۾ اعليٰ فڪر ۽ نئين انداز بيان جو مالڪ آهي، پر اها خوبي ۽ سندس نثر خاص ڪري ڪهاڻين ۾ به نظر اچي ٿي. هتي شيخ اياز جي ڪهاڻين ۾ ڪرداري نگاريءَ جو جائزو پيش ڪجي ٿو. اياز شاعريءَ جيان ڪهاڻين ۾

به پاڻ موڪيو آهي. شيخ اياز جديد سنڌي ڪهاڻي جي شروعاتي دؤر ۾ قلم کنيو. ان وقت تمام گهٽ سنڌي ڪهاڻيڪار هئا. شيخ اياز جي شاعريءَ جو پاسو مضبوط هجڻ ڪري پڙهندڙن طرفان سندس ڪهاڻين ڏانهن ايترو ڌيان نه ڏنو ويو آهي، پر سندس ڪهاڻيون سنڌي ادب ۾ ڪهاڻيءَ جي اوسر واري دور جون آهن.

ڊاڪٽر انور فگار مطابق: ”اياز جون ڪهاڻيون سنڌي ادب جو اڻ مٽ سرمايو آهن. اهي ڪهاڻيون هڪ ڀيرو ڇپجڻ کان پوءِ وري ٻيهر ڪونه ڇپيون. جو اها مڃتا حاصل ڪري سگهن ها يا ادبي تاريخ جي محققن ۽ نقادن آڏو مقام پائي سگهن ها.“ (1)

نه جاڻ اهي ڪهڙا سبب آهن جو سندس ڪهاڻين ڏانهن ڌيان نه ڏنو ويو آهي، شايد ته پڙهندڙ سندس شاعريءَ جي سحر ۾ وڌيڪ مائل رهيا آهن. جئين جمال ابڙي، اياز جي ڪهاڻين بابت چئي ٿو ته ”سندس عظيم شاعريءَ جي ڪري، سندس افسانه نويسيءَ وارو پهلو ماڻهن کان اوجھل رهيو. مون کي موجوده دؤر جي ڪهاڻي جو ابو سمجهيو يا سڏيو وڃي ٿو، حقيقت ۾ اهو سهره به شيخ اياز تي آهي.“ (2)

شيخ اياز جي ڪهاڻين جا ڪردار سنڌ جي سماج جي عڪاسي ڪندڙ سباجها، ڪي انقلابي، ڪي ڌرتيل، ڪي سلجهيل، کڻا، ڪي باغي ۽ محبت جا علم بردار آهن، ۽ سڀ ڪردار اسان جي سماج مان اسريل آهن. اياز جي ڪهاڻين ۾ ڌرتيءَ جي خوشبو ڦهليل آهي. سندس ڪردار ڌرتيءَ سان محبت ڪندڙ آهن.

سندس چواڻي ”مان نه پاڪستاني آهيان، نه اڪند هندستاني، نه سماج جي سطحي رسم ۽ رواج جو پابند، نه انقلابي طبقي جي اجائي جوش سان شامل، نه ساهيت جي جهوني، يڪرنگي تصوير جو قائل، نه ڍونگي ترقي پسندن جي جنسي اگهاڙپ جو مشتاق.“ (3)

شيخ اياز ڪل 24 ڪهاڻيون لکيون، اهي به پنهنجي شروعاتي دؤر ۾ جنهنڪري اياز سنڌي ڪهاڻيءَ جي بنيادي ڪهاڻيڪارن ۾ ليکيو وڃي ٿو. ان کان پوءِ وري اياز ڪڏهن ڪهاڻيءَ لاءِ قلم نه کنيو.

شيخ اياز جي ڪهاڻين جو ڪتاب ”جي تند برابر توريان“ جي نالي سان ڊاڪٽر انور فگار هڪڙي سهيڙيو آهي، جنهن ۾ اياز جون سڀ ڪهاڻيون شامل آهن. ان ڪتاب ۾ جمال ابڙي، ستار پيرزادي ۽ ڊاڪٽر قاضي خادم جا اياز جي ڪهاڻين تي رايو پڻ شامل آهن. اياز جي ڪهاڻين جا موضوع ۽ عنوان نرالا آهن. هتي سندس

ڪهاڻين جي ڪردارن جو مختصر جائزو پيش ڪجي ٿو.

شاننا: دنيا جي هر سماج ۾ رهندڙ ماڻهو اهو سوچيندو آهي ته زندگيءَ ۾ تڪليفون، عذاب ۽ ڏلتون نه هجن. برابري هجي ۽ زندگي شان سان گذري اياز جي ڪهاڻي ”شاننا“ جو ڪردار به ڪجهه اهڙا ئي خواب ڏسي ٿو. شاننا ڪهاڻيءَ ۾ اياز جون ڏنل تشبيهن شاندار آهن. هن ڪهاڻيءَ ۾ اياز سماج جي حقيقت واکي ڪئي آهي. شاننا هڪ وئشيا جو ڪردار آهي، جنهن کان سندس احساس جو اظهار ڪرايو اٿس. هوءَ رامون پنگيءَ سان ڀڄي وڃي شادي ڪرڻ جي خواهش ڪري ٿي، پر رامون روزانو ڪانٽس منائي رڳو ان لاءِ ٿو وٺي ته سندس ٻار بکيا نه سمهن. هوءَ جڏهن کيس شاديءَ لاءِ چوي ٿي ته رامون کيس ورائي ٿو ته ”پر ماتما توکي سُڪي رکي، مون کي زال آهي، ٻار آهن، جيڪي منائي ڪائي توکي آسيس ڪندا آهن... مون کي هڪ جهوپڙي آهي، جنهن ۾ نه بجلي، نه غسل خانو، نه ڳالچيا نه پلنگ، مان توکي ڪٿان پاليندس، ٻيو ته مون کي نيات وارا ڇا چوندا؟ رامون جا اهي لفظ ٻڌي هوءَ جڻ پُري پوي ٿي. سوچي ته هڪ پنگي به مون سان چوت چات پيو ڪري! مطلب ڪا وئشيا عزت جي زندگي به نه ٿي گذاري سگهي.

رفيق: شيخ اياز جي هيءَ ڪهاڻي انهن ڪامريڊن جي ڪهاڻي آهي، جن مان ڪجهه ڪردار اشتراڪيت ۽ ڪجهه سوشلسٽ نظريي جا آهن. پر سڀني ڪردارن جو مقصد هڪ ئي نظر اچي ٿو سماج ۾ تبديلي سک، شانتي، هڪجهڙائي برابري ۽ غريب طبقي جي لاءِ وڙهڻ وغيره. اياز هن ڪهاڻيءَ جي شروع ۾ ٻوليءَ جي صيغ جي غلطي ڪئي آهي لکي ٿو ته ”اڄ ڊاڪ مزدورن جو اسٽرائيڪ پورو ٿيو هو.“ اسٽرائيڪ لفظ جنهن جي معنيٰ هڙتال آهي، اهو سنڌيءَ ۾ مونٿ آهي.

ڊاڪٽر شمس الدين عرساڻيءَ مطابق: ”رفيق - ڪهاڻيءَ ۾ مزدورن جي اتحاد جو ذڪر آهي ۽ خود رفيق جو لفظ ڪامريڊ طور استعمال ڪيو ويو آهي. هندو مسلم اتحاد جو خاڪو به ان ۾ ڏسجي ٿو. جنهن جو نهايت ئي بي باڪ ۽ جرئت مندانه اظهار ڪيل آهي. ازنسواءِ سنڌي قوميت جي به هڪ معصوم شڪل نظر اچي ٿي. ائين لڳي ٿو جڻ هي ڪهاڻي صرف آدرشن ۽ نظرين لاءِ لکي آهي. ان ڪري ان جا فني پهلو جهڪا ٿي ويا آهن.“ (4)

”رفيق“ ڪهاڻي عمدہ سوچ رکندڙ ڪردارن جي ڪهاڻي آهي. جنهن ۾ نجمہ ۽ موهن مکيه ڪردار آهن. ڪهاڻي ۾ ڪردارن کان ڪامريڊ لفظ جي جاءِ تي رفيق لفظ ڪتب آندو ويو آهي، جيڪو ڏاڍو سهڻو لڳي ٿو. ڪهاڻيءَ ۾ نجمہ موهن کي چئي ٿي ”آءُ ته تون مان به هلون هن فاقہ ڪشيءَ ۽ عصمت فروشيءَ جي دنيا کان دور! هيءَ دنيا جتي ڪيت تي هاريءَ جو خون، پسيني جيان وهي رهيو آهي! هي دنيا جتي بازار ۾ مزدورن جو گوشت وڪامي رهيو آهي! ان دنيا کان دور محبت ۽ فراغت جي دنيا ۾، جتي هي ڏينهن رات جي جاکوڙ ۽ جفاڪشي نه هجي. زندگي ۾ ايتري آمد رفت نه هجي، جتي چالاڪي نه هجي. هڪ مٺي مٺي ۽ مٺي مٺي دنيا ۾.“

هن ڪهاڻيءَ ۾ شيخ اياز جا ڪردار باغي ۽ خيالي سوچ رکندڙ لڳن ٿا ۽ اهڙي دنيا جو خاڪو جوڙين ٿا جيڪا ممڪن نه هجي، جتي انسانيت جو قتلام ۽ استحصال نه هجي. ڪهاڻيءَ ۾ منظرڪشي سٺي ڪيل آهي. مرد ۽ عورت جي حسن کي عمدہ تشبيهن سان بيان ڪيو آهي. جئين نجمہ جي حسن جي تعريف ڪندي موهن چئي ٿو ته ”نجمہ! تنهنجا اهي ڊگها وار پٺو زيتوني رنگ سنهڙا آلا چپ مون کان وسرندا.“ هيءَ ڪهاڻي اياز جي شروعاتي ڪهاڻين مان آهي پر پوءِ به سندس ڪهاڻيءَ ۾ فڪر، ٻوليءَ ۽ منظرڪشي سان گڏ ڪردار پختا نظر اچن ٿا.

ڪلٽي: هن ڪهاڻيءَ ۾ شيخ اياز لفظن ۽ جملن جو جادو رچايو آهي. ڪلٽيءَ جهڙا ڪردار اسان جي ٻهراڙيءَ واري سماج ۾ ڪوڙ سارا ملندا. ڪلٽيءَ کي پڙهندي، پڙهندڙ ڪلٽ به لڳي ٿو ۽ کيس ڪلٽيءَ تي پيار به اچي ٿو ته ڪاوڙ به !!! ڪلٽيءَ جو اهو نازڪ احساسن وارو ڪردار آهي.

ڊاڪٽر شمس الدين عرساڻيءَ مطابق: ”البت سندس سڀني ڪهاڻين ۾ ڪلٽي فني نقطئه نگاهه کان بلڪل ڪامياب چئي سگهجي ٿي. جنهن ۾ هڪ عورت جي ڪردار جي عملن مان سندس نفسياتي رغبت کي عيان ڪيو ويو آهي.“ (5)

هن ڪردار بابت ستار پيرزادو لکي ٿو: ”جنهن چوڪريءَ جي لڙڪن ۾ به تهڪ شامل هجن ۽ تهڪن ۾ لڙڪ ته ڪهڙو ڪافر آهي جيڪو اهڙي ڪردار تي اڪن چڪن نه ٿئي.“ (6)

اياز جي تخليق ڪيل ڪلٽيءَ جو ڪردار سهڻي سيرت وارو ڪردار آهي جيڪو هر ڪنهن جي دل ۾ گهر ڪري وڃي ٿو. پروفيسر منگها رام ملڪاڻي لکي ٿو

ته ”هيءَ هڪ نهايت نفيس سيرت نگاري جي آکاڻي ۽ سنڌ ۾ نڪتل اصلوڪين
ڪهاڻين مان آخرين شاهڪار آهي.“ (7)

ڪارورنگ: شيخ اياز جو مطالعو ۽ مشاهدو نهايت وسيع هو. جنهنڪري سندس قلم
ڪنڀر وقت لفظ اڏامندا وٽس اچي ويندا هئا. ائين ئي ”ڪارورنگ“ ڪهاڻيءَ ۾ جيڪو
ڪردار کنيو ويو آهي اها عورت جيڪا پنهنجو رنگ ڪاروهجڻ جي ڪري احساس
ڪمٽيءَ جو شڪار آهي. اسان جي سماج ۾ جئين پوري رنگت رکندڙ کي
خوبصورت سمجهيو ويندو آهي. پر عورت جيڪا ايستائين احساس ڪمٽيءَ جو
شڪار هوندي آهي، جيستائين ان کي ڪو چاهڻ وارو مرد نه ملندو آهي ۽ اياز به هن
ڪهاڻيءَ ۾ ڪاري رنگ جي عورت جي ڪردار کي پهريان اداس ۽ گم سم ڏيکاريو
آهي. نهڪندڙ تشبيهون ڏيندي هن ڪاري رنگ کي به خوبصورت قرار ڏنو آهي. ان
ڪاري رنگ جي عورت کي جڏهن ڪنهن جي چاهت ملي ٿي ته هوءَ نڪري پوي ٿي.
هتي به اياز جي اک جو ڪمال آهي جو هو لکي ٿو ته ”سندس چاٽي گهگهري مان چڻ
ڦاٽي ٿي، سندس گل پر جي آيا هئا. ڪاڏيءَ جي ڪپڙن جي بدران کيس پٽ جي
پنجابي ڊريس پئي هئي. هن مون کي ڏسي مريو. سندس مرڪ ۾ چالاڪي ۽
شرارت هئي. پهريون دفعو مون کي سندس ڪارو رنگ بد صورت لڳو هو. چڻ هوءَ
ڏاڻڻ ٿي لڳي، ڪاري ڏاڻڻ!“

اسان جي سماج ۾ پيار ڪندڙ چوڪريءَ کي گهٽ نگاهه سان ڏٺو ويندو
آهي. اياز به روايتي انداز ۾ ان کي ڏاڻڻ ڪوٺي ٿو. ’سفيد وحشي‘ مجموعي ۾ اياز
پنهنجي هن ڪهاڻي کي سرٿيليسٽ ڪهاڻي به چيو آهي.

سهڻي سير: هن ڪهاڻيءَ ۾ سهڻيءَ جي ڪردار تي اياز قلم کنيو آهي. اسان جي
سماج ۾ سهڻيءَ جي ڪردار کي، منفي نظرن سان ڏٺو ويندو آهي. پر لطيف جيان اياز
به پنهنجي شاعري ۾ سهڻي کي مثبت ۽ سورمي ڪري پيش ڪيو آهي. هن ڪهاڻي ۾
به اياز ميهار ۽ سهڻي جي سنڌو جي سيرن ۾ ملڻ جي منظر کي چٽيو آهي. هي
مختصر ڪهاڻي پڙهڻ کان پوءِ ڪجهه دير لاءِ ته ماڻهو اداس ٿي وڃي ٿو. هن ڪهاڻيءَ
۾ اياز جي لفظن ۽ تشبيهن جي شهنشاهي قائم آهي.

نوران: هن ڪهاڻيءَ جا ٽي مکيه ڪردار آهن. نوران، عزيز ۽ رضيه. نوران، جيڪا
ازدواجي زندگي جي شروع ۾ ئي مڙس جي محبت کان محروم ٿي وڃي ٿي ۽ هن کي

دل گهريو دلبر به نه مليو. پوءِ جڏهن پنهنجي ڌيءَ رضيه کي عزيز جي ويجهو ڏسي ٿي ۽ انهن جي محبت ۽ ويجهڙائي ٿئي ٿي ته انساني فطرت جيان کيس اها ڳالهه کيس پانءِ نه ٿي پوي. پنهنجي ڌيءَ ۽ عزيز کي چڙبون ڏيندي رهي ٿي. رضيه، عزيز ۽ نوران جهڙا ڪردار اسان جي سماج ۾ ڪافي آهن. ايا انهن جي فطرت ۽ طبيعت کان واقف ٿي جوڙيا آهن. انساني فطرت آهي. جڏهن انسان ڪجهه وڃائيندو آهي ته پوءِ ئي ان جو قدر ۽ اهميت سمجهندو آهي. هن ڪهاڻي ۾ به نوران ۽ رضيه جا ڪردار وڃائي ڪري خوب پڇتائين ٿا پر احساسن کان عاري نه آهن. هن ڪهاڻي ۾ ڪردارن جي ڪهاڻي ۾ عجيب ڪشمش ڏيکاري وئي آهي جڏهن عزيز رضيه جي گهر به اچي ٿو ۽ نوران جيڪا رضيه جي ماءُ آهي، ان کي امي به چئي ٿو. پر رضيه جي شادي ڪٿي پئي هنڌ ٿيڻ، ڪنهن حد تائين هڪ سوال پيدا ڪري ٿي ته رضيه جو ايترو جلدي شادي لاءِ ها ڪري ٿي ۽ چو عزيز سان رابطو به نه ٿو ڪيو وڃي. انهن ڪجهه خامين باوجود ڪهاڻيءَ ۾ مڪالم ۽ تشبيهونءَ لفظن جو جاندار ۽ بهترين ڳانڍاپو آهي جئين .. “رضيه ٿڌو ساهه کڻي گذريل محبت تي قل پڙهي ڇڏيندي، نوران ساھي پتي وري الحمد شروع ڪندي. هوءَ محبت کي لٽي ڇڏيندي، هي پتي کيس ڏيکاريندي ته ”کوڙي ڪڇ تي ماڻڪ پئي متين“.

پھريون ۽ پويون خط: دنيا ۾ اڪثر ڪوبه انسان پنهنجي حال مان خوش نه هوندو آهي. هن ڪهاڻيءَ جو ڪردار نثار به پنهنجي حال مان خوش نه آهي. نثار نالي هڪ غريب ٽپاليءَ جي هيءَ ڪهاڻي ان جي ارمانن، حسرتن ۽ ڪجهه غير فطرتي خواهشن جي چوگرد ڦري ٿي. جئين: “نثار سڄي عمر ڪنوارو رهيو ۽ سوچيندو هو ته بابو به ساڳيءَ طرح ڪنوارو رهيو هجي ها ته ڪهڙو نه چڱو ٿئي ها!.” ايا هن ڪردار جي احساس محروميءَ ۽ بي چينيءَ کي بيان ڪيو آهي. حق ۽ سچ جي ڳالهه ڪندڙن کي ازل کان چٽيو ويندو آهي يا پوتڻي ڪيو ويندو آهي. نثار سان ائين ٿئي ٿو جڏهن ٽپالين جي حق جي حاصلات جي اڳواڻي ڪري ٿو ۽ جدوجهد ڪري ٿو ته نوڪريءَ تان لائو وڃي ٿو ۽ انسان جڏهن مايوسي جي ڪيفيت ۾ ايندو آهي ته به رستا وٺندو آهي هڪ پاڻ ختم ڪرڻ جو پيو نشي جو. نثار به نشو ڪري پاڻ کي گم ڪري ڇڏي ٿو.

پروچڪي رت: اياز هن ڪهاڻيءَ ۾ هڪ چور جي جي ڪردار کي چٽيو آهي، جيڪو چوري ڪرڻ ته اچي ٿو پر چوريءَ بدران سندس دل چوري ٿي وڃي ٿي. شيخ اياز جي هيءَ هڪ ڪمزور ڪهاڻي چئي سگهجي ٿي. جنهن ۾ حقيقت پٽو بلڪل گهٽ آهي. پر ڪي ڪهاڻيون خيالي ۽ افسانوي، حقيقت جي رنگ کان خالي به هونديون آهن. شيخ اياز هن ڪهاڻيءَ ۾ نثر جو بهترين استعمال ڪيو آهي پر ڪٿي مشاهدي جون، ڪٿي لفظن جون ڪجهه ٽيڪنيڪي غلطيون به ڪيون آهن. جنهن ڪري ڪهاڻي بي مزي ٿي پئي آهي. جئين ايازلکي ٿو ته ”هن ڪهاڙي پٽ جي آڏورڪي، لوه جي ڪليءَ سان پٽ کوٽڻ شروع ڪئي.“ لوه جي ڪليءَ جو هتي استعمال ڪنهن حد تائين ناموزون لڳي ٿو ڇو ته ڪلي ته ننڍي ٿيندي آهي ۽ پٽ کي کوٽڻ لاءِ رنبي يا انبوتي جي ضرورت پوندي آهي. پئي هنڌ اياز لکي ٿو ته هن پٽ ۾ ماڻهو جي لنگهڻ جيترو ٻه ٽي آسمان ڏانهن ڏٺو. وهائو تي نظر ڪري هن سوچيو ته رات جو ٽيون ٻيهر ٿيو آهي. هن ٽڪري ۾ غلطيون آهن هڪ ته اياز هن ۾ ’ڪات‘ کي ٻه ڀيرو آهي ۽ ٻيو وقت جي حوالي سان ڪهاڻيءَ ۾ تضاد آهي. وقت ائين جو چور چوري ڪرڻ اڪثر اڌ رات ۽ نئين ٻيهر جي وچ تي نڪرندا آهن. هي چور به پئين ٻيهر ۾ چوري ڪري رهيو هو ته پڪڙجي پوي ٿو ۽ پڪڙجڻ وقت به اهو ئي ٿيندو يا اڳتي هلي رات جو چوٿون ٻيهر ٿيندو پر اياز اڳتي لکي ٿو ته: ”نئين ڪت تان اٿي چيو ته: ”ادي ڊيلان! هاڻي رات جو ٻيو ٻيهر ٿيو آهي. ننڊ ته هونئن نه ايندي، تون راتو ڳاءِ مان تڙو وڃايان ۽ ٻيا سڀ جهمر وجهن.“ هنن مڪالمن ۾ چٽو تضاد آهي ته چور نئين ٻيهر ۾ چوري ڪري ٿو ۽ پڪڙجي ٿو. وري پئين ٻيهر ۾ اهي عورتون ڪيئن ڳائڻ ٿيون جڏهن ته اهو اڳتي هلي وقت گذرڻ سان اشر يا چوٿون ٻيهر هجڻ گهرجي. ڪهاڻيءَ ۾ اڳتي هڪ جاءِ تي جملو آهي ته ”چاڙهي پيرن ۾ جهلي هن مانڌاڻي ٿي هلايو.“ جڏهن ته صحيح جملو هئين ٿيندو ته ”چاڙهي پيرن ۾ جهلي هن مانڌاڻي پئي هلائي.“ هن ڪهاڻيءَ جا سڀ ڪردار ۽ مکيه ڪردار ڊيلان ۽ جانو پئي ٻه ٻه آهن ۽ ٻه ٻه مادو ڪي نر ۽ نر ڪي مادي چئي ويندا آهن. شايد ان جي ڪري اياز به پروچڪي لهجي ۾ لکيو آهي. ڪهاڻيءَ ۾ گهڻيون ڳالهون حقيقت جي برعڪس ۽ تسليم ڪرڻ جهڙيون ناهن. جهڙيءَ طرح هڪ چور کي گهر جا مرد پڪڙي سوگهو ڪري پاڻ گهران نڪري وڃن ٿا، هڪ اڪيلي جوان چوڪري ۽ ننڍو ٻار چڙي وڃن ٿا. هن ڪهاڻيءَ ۾ جانو جيڪو ڊيلان

جو مدر منڙو آواز ٻڌي ان تي عاشق ٿي پوي ٿو. اها هڪ سوگهي ٿيل چور تي رحم ڪري کيس ماني ڪارائي ٿي ۽ واڇون اگهيس ٿي ته جانوءَ جا وارا نيارا ٿي وڃن ٿا! پر افسانن يا ڪهاڻين ۾ جيئن ته هٿرادو ۽ خيالي ڪردار هوندا آهن. شايد ڪهاڻي مڪمل ڪرڻ لاءِ ايا زائين ڪيو آهي.

هڪ شمع به پروانا: ايا هن افساني ۾ هڪ حقيقي داستان سليم ۽ انارڪليءَ کي موضوع بڻايو آهي. شهزادي سليم جو بادشاهه جي اڳيان راز رکندي مري وڃي ٿي، توڙي جو هوءَ ڄاڻي ٿي ته شهزادو مهرالنساء سان پيار ڪري ٿو. ايا هن ڪهاڻيءَ ۾ هڪ مرد جو پن عورتن لاءِ پيار ۽ پن عورتن جو هڪ مرد تي فدا ٿيڻ جي ماحول کي حقيقي انداز ۾ پيش ڪيو ويو آهي.

هي هاري! هن ڪهاڻيءَ ۾ ايا هن ڪردارن کي ڪنڀو آهي. هڪڙو خوشحال ۽ سهڻي زال رکندڙ هاريءَ جو ڪردار ٻيو شمن مڇيءَ ۽ ٽيون وڏيري ڪريم بخش جو ڪردار ساڙ ۽ حسد ته انسان جي فطرت ۾ هميشه کان رهيو آهي. سماج ۾ ماڻهو ڪڏهن به ڪنهن سُڪي ماڻهو کي سهي نه سگهندا آهن. صالح هاري جيڪو ٻهراڙيءَ جو عام قسم جو هاري آهي. هاريو ڪرڻ سان گڏ وڏيري جي اوطاق جي سار سنڀال ۽ صفائي سترائي رکي ٿو. شوق مان ڀلو ڏاند پاليو اٿس ۽ گهر واري به سهڻي اٿس. جنهن لاءِ ايا ڪانس چورائي ٿو ته: ”دنيا ۾ پن شين سان سر لڳندو هو. هڪ گهر واري ۽ ٻيو ڏاند سان. ڏاند ته نه هو پڪي هو پڪي هو! جڏهن گوءَ ۾ پڇندو هو ته ڏهن ماڻهو ڏندين آڱريون ڏيندا هئا. واه ٽي پڪي! ڇڻ تارو ڏنو! هوا سان ڳالهين ڪندو ويندو هو هوا سان!“

وڏيري ڪريم بخش ۽ شمن مڇيءَ جهڙا ڪردار اڄ به اسان جي سماج ۾ موجود آهن. شمن مڇي غريب هاريءَ کي وڏيري جي ماڻهن هٿان مڇڙا به هٽائي ٿو ۽ ڏاند به چوري ڪرائي ٿو ۽ خوش خوش سماج ۾ هلي ٿو. ايا شموءَ جي ڪردار ذريعي اهو ڏيکاريو آهي ته سماج ٻهراڙي ڪردار گهڻائي آهن. صالح هاري جي پير جو ڦرو پڇي پوڻ ڪري هو ڪمائڻ کان حلاق ٿي وڃي ٿو ته سندس زال پورهيو ڪري ٿي ۽ زيور ڪپائي کيس صحتياب ڪري ٿي پر ان جي دؤران هوءَ ۽ اينٽري مجبور ٿي وڃي ٿي ۽ کتي پوي ٿي جو وڏيريءَ اڳيان جهڪڻو پوي ٿو. صالح کي خبر پوي ٿي ته سندس

ڏاند ڪنهن وٽ آهي ۽ پوءِ ان کي واپس آڻڻ ۾ دير ٿي نٿو ڪري. پر شمو کي ته ساڙ پورو ڪرڻو آهي، کيس چتر ڪري اوڙا پي ته چويس ٿو ”مال موتائڻ وڏي ڳالهه نه آهي. چڙو ڪوئي زال موتائي. پر ڪنهن ۾ غيرت به هجي، چوڏهين صدي آهي.“ ان تي صالح کيس وڙهي پوي ٿو، پر شمو کيس ان جاءِ تي وٺي وڃي ڏيکارڻ لاءِ زور ڀريس ٿو ته تنهنجي زال هن وقت به وڏيري وٽ هوندي ۽ صالح ڪهاڙيءَ کڻي اتي پهچڻ سان بنا سوچڻ جي پنهنجي حور جهڙي زال جي سسي ڌڙ کان ڌار ڪري ڇڏي ٿو ۽ اڃا وڏيري تي وار ڪري ٿي ٿو ته شمو کيس مٿي ۾ ڌڪ هڻي ڪڍيس ٿو. پر صالح جهڙو ڪردار جنهن جو سڀ ڪجهه هليو وڃي ٿو. شموءَ جي شيطانگيريءَ سبب هو موت جي به وائي تي پهچي ٿو.

جي تند برابر توريان: هي شيخ اياز جي فلسفياتي انداز ۾ لکيل ڪهاڻي آهي. منهنجي ذاتي راءِ موجب هن ڪهاڻيءَ ۾ اياز پنهنجي جهلڪ به ڏني آهي. هن ڪهاڻيءَ ۾ هڪ شاعر، جيڪو وڪيل به آهي، اياز ان جي پراڻين يادن جي دري کولي ٿو. غزاله ۽ شيامه ۽ ان جي پيٽ شيلا هن ڪهاڻيءَ جا ڪردار آهن. جيڪي حالتن کان مجبور ٿي هڪ ٻئي کان جدا ٿين ٿا.

موهن ڪلپنا مطابق: شيخ اياز سنڌ جو وڏو شاعر آهي. ڪو شاعر جڏهن ڪنهن موضوع تي ڪهاڻي لکندو ته رڳو ان جو نثر ٿي ڪهاڻي کي ڪٿي بيهندو.

”جي تند برابر توريان“ ڪهاڻي هڪ شاعر تي آڏاڙيل آهي، جيڪو سنڌي آهي، خوشي براءِ ادب ۽ ادب براءِ زندگيءَ جو حامي آهي. هن جي دعويٰ آهي ته جو انگريز اليٽ نٿو پڙهي، اهو انگريز نٿو ٿي سگهي، ۽ جو شاهه لطيف نٿو پڙهي اهو سنڌي نٿو ٿي سگهي، چاهي ته ڪردار ويڪل ٿي سگهي ٿو. پر هو ڪا جوابداري ڪٿڻ نٿو چاهي. شمع سان محبت ٿو ڪري، شمع جي شادي هڪ شاهوڪار سان ٿيڻ جي رٿا آهي، سو غريب شاعر سان شادي ڪري، زندگي کي ڪيئن منهن ڏئي، بجاءِ ان جي اياز هن کي نمونيا جي بيماريءَ ۾ ماري ٿو ڇڏي، ٻئي غزالا سان عشق ٿو پڇائي، ته انساني فطرت موجب کيس شمع ياد نٿي اچي. وري به ساڳيو مسئلو ته غزالا هن سان شادي تڏهن ڪندي جڏهن هو به ڪو ڌنڌو ڪندو. هوءَ هڪ دفعو پاڻ جتائي کيس ائين چوي ٿي: ”جي مان توکي وڌيڪ پياري آهيان، ته توکي شاعري ڇڏڻي پوندي.“ جواب ۾ چويس ٿو ”شباباس! تون غلط سوچيو آهي ته مان توکي چونڊيندس.“

اهو ڪردار هڪ آدرشواڌي آهي. پر شاديءَ جي بندڻ ۾ به قاسي، اهڙو ڪو سبب ڪهاڻي ۾ نه ڏيکاريو ويو آهي. يا ته ڪو انقلابي آدرش اٿس. جنهن سبب هو ڪنهن جي زندگيءَ جو جوڪم نه ٿو ڪئي. اهو به ڏيکاريو نه آهي. ان ڪري شاعر ڪنهن به قسم جي همدردي چڪي نٿو سگهي. گهر يا پائيدار اثر نٿو ڇڏي. اظهار خوبصورت آهي“ (8)

اڄڪلهه ته اهو غلط رجحان عام ٿي پيو آهي ته غم جي حالت ۾ شراب ۽ سگريٽ جو سهارو ورتو وڃي ته غم گهٽجي ٿو. تخليقار سماج ۾ ٿيندڙ برائين ۽ بچراين جي نشاندهي ڪري انهن کي پرو چونڊو آهي پر اياز پنهنجي ڪردار کان شراب نوشيءَ کي هڪ مثبت شيءِ طور پيش ڪري ٿو.

”هو غم کان نجات پائڻ لاءِ شراب پيئندو هو. پر شراب کيس ويتر غمگين ڪندو هو. هن هڪ پيري لکيو هو ته “جڏهن خدا ڪائنات خلقي ۽ خوشيءَ ۽ غم پيدا ڪيو، تڏهن پنهي کي چيائين ته ”پنهنجا پنهنجا دوست چونڊيو. هن جو ايترو چوڻ، ۽ ساري مخلوق جو خوشيءَ سان ساٿ ڏيڻ. هر ڪو ئي وڃي خوشيءَ جي پاسي بيٺو ۽ ٻئي طرف غم ويچارو اڪيلو بينورهيو. خدا فيصلو ڪيو ته غم جي قسمت ۾ تنهنائي آهي. پوءِ جڏهن سڀئي مخلوق ٿڌڻ پڪڙڻ لڳي تڏهن چوريءَ چوريءَ شراب غم جي ويجهو آيو ۽ سس پس ڪري چيائين ته “تون غم نه ڪر، مان ظاهري طرح ته خوشي سان آهيان، پر دلي طرح توسان آهيان. اڄ هن جي زندگيءَ جو شراب غم سان اهو قول نڀائي رهيو آهي.“ (9)

افسانوي ادب جا ڪردار اهڙا هجڻ کپن جيڪي سماج ۾ ٿيندڙ برين عادتن کان نفرت ڪن، هن ڪهاڻيءَ جو ٻيو ڪردار شمع آهي. جيڪو به سماج جي دقيانوسي رسمن ۾ جڪڙجي ختم ٿي وڃي ٿو. اياز جي هيءَ ڪهاڻي نثر، شاعري ۽ فلسفي جو مڪسچر آهي ۽ انتهائي شاندار تشبيهن، ڊائلاگن جي ادائگي اعليٰ درجي جي آهي.

چار ايڪٽ ٻني: شيخ اياز سنڌي نثر ۾ جهڙيءَ طرح سان تشبيهن جي نواڻ آندي ۽ ان ۾ جيڪا رواني آهي اها اياز جي لکيل ”چار ايڪٽ ٻني“ ڪهاڻي ۾ به نظر اچي ٿي. گذريل ڪيترن ڏهاڪن کان وڏيرو اسان جي سماج ۾ جنهن طرح سان قابض رهندو آيو آهي. جنهن مان اڄ تائين اسين جند نه ڇڏائي سگهيا آهيون. اهڙن

ڪردارن جو تسلسل اڄڪلهه اسان جي سنڌي تي. وي چينٽلن تي به ڏيکاريو وڃي ٿو. هن ڪهاڻيءَ جا ڪردار به پنهنجي معاشي مسئلن ۾ جڪڙيل وڏيري جا محتاج آهن. شاهو جيڪو وڏيري الله بخش جو هاري آهي. ان جي پني ڪيڙي ٿو ۽ هڪ رات ان جي چوٽ تي پاڻيءَ جي واري تي پنهنجي پتن رمونءَ ۽ جانوءَ کي ساڻ ڪري پنيءَ تي وڃي ٿو. هن ڪهاڻي جا ڪردار پيٽ کان مجبور ٿي رت وهائڻ ۾ دير نٿا ڪن. شاهو پنيءَ تي خيالن ئي خيالن ۾ يادون تازيون ڪري ٿو.

شاني، جنهن سان هو گجهه گوهه ۾ پريت جي ڏوريءَ ۾ گنديل هو ۽ ان جي خوبصورت تي سوچي سندس جي جسم ۾ سرائيون اچي وڃن ٿيون، ان کي ڪئين ڪاري ڪري ماريو ويو ۽ پاڻ تان ڌڪ بچائي ويو پر سندس شانيءَ جا قاتل غائب ٿي ويا. وڏيري جي چوري تي نه وڃڻ لاءِ کيس جيڪو پوڳڻو پيو هئس اهو سوچيندي شاهو ٿوري اک پتي ٿو ته جيڪا چوري مون ڪئي به نه هئي ته وڏيري جيڪي موچڙا ڪارايا ته اڃا تائين سنڌ سورتا ڪن، اڄ ان لاءِ سر جي بازي لڳائي رهيو آهيان. جڙيو ماچي جنهن کيس پاڻي جا اوانڌا پيچي پاڻي پنهنجي پنيءَ ڏانهن لاڙڻ جا دڙڪا ڏنا هئا اهو سندس پت رمونءَ جو جگري يار هو ۽ سندس پني پت جانوءَ جي پريت جڙئي ماچيءَ جي ڏيءَ سان هئي، پر وڏيري جي ان سڄي سازش ۾ هڪ پني جي رت جا پياسا ٿي وڃن ٿا. هن ڪهاڻي جا مظلوم ڪردار رمون جي بيمار ننڍڙي ڏيءَ ۽ جانوءَ جي محبوبه نازي آهن. جن جو ڪوبه ڏوهه نه آهي ته هڪ يتيم ۽ پني پنهنجي ٿيڻ واري ور کان اڳ ئي بيواهه ٿي. پاڻي جي واري تي جڙئي ماچي وارا آوانڌ پيچن ٿا ۽ رمون ۽ جانو حملو ڪن ٿا ۽ ڌرتي رت سان گڙهي ٿي ٿي ۽ سڀ ڪجهه ختم وڃي ٿو.

موهن ڪلپنا مطابق: ”شيخ اياز جي ڪهاڻي ’چار ايڪڙ پني‘ جو موضوع للڪاريندڙ آهي ته مظلوم هارين جي پن حلقن جي ڪيتي ۾ پاڻي ڪونهي. ۽ پني چاهين ٿا ته سامهون واري ڪتنب جي زمين مان آوندا پيچي واهه جو پاڻي پاڻ ڏانهن ڇڪيون. آوندا پيچڻ بدران هو هڪ پني جا ڪنڌ ڪپيندا نظر اچن ٿا. پر ڪهاڻيءَ ۾ پنيءَ توڙي پت جا عشق پاسيرا داستان، قدرت جا نظارا ۽ ڪهاڻي ۾ ڪهاڻيون ان ريت ڪتل آهن، جو لڳي ٿو هڪ ناول کي مختصر ڪري، ڪهاڻيءَ جي روپ ۾ پيش ڪيو ويو آهي. جنهن سبب ڪهاڻيءَ جو مرڪزي ڪردار ويچارو ۽ بوساڻجي وڃي ٿو. انداز به ناصحانو

آهي. شيخ اياز هڪ هنڌ ڏوڪوڻجي لکي ٿو: ”هائڙي سنڌڙي، تو ۾ ڪيترا معصوم گناهه گار ماريا ويا آهن.“ (10)

”زمين چئي رهي هئي مان ڪنهن جي به نه آهيان، توهان سڀ منهنجا آهيو گهڙي کان پوءِ توهان سڀني جا لاش منهنجي آغوش ۾ دفناڻا.“ اياز جي هن شاندار ستن سان ڪهاڻي پوري ٿئي ٿي. اياز هن ڪهاڻي ۾ وڏيرڪي نظام، ڪارو ڪاري ۽ پاڻيءَ جي وارن تي ٿيندڙ مسئلن تي لکيو آهي.

رولو: بيانِ انداز ۾ لکيل ”رولو“ ڪهاڻيءَ جو ڪردار ’رياض‘ جيڪو هتي هتي رلندو رهي ٿو. ڪڏهن ڪلفتن ته ڪڏهن عمر ڪوٽ پيو رلندو وڃي ٿو. اياز هن ڪهاڻيءَ ۾ به محبت جون برساتون ڪيون آهن. ڪهاڻي جو رولو ڪردار هڪ چوڪريءَ کي ڪلفتن تي فقيرائي حالت ۾ ڏسي ٿو ۽ ڪشش محسوس ڪري ٿو ۽ پوءِ اها چوڪري کيس ساڻهه پيلي جي سنت وٽ به نظر اچي ٿي ۽ هن کي ياد ڪندي ته هن کيس ڪٿي ڏٺو آهي ته هو هلي وڃي ٿي ۽ ڪهاڻي پوري ٿي وڃي ٿي.

شرابي: اهو مٿي بيان ڪيو ويو آهي ته هڪ تخليقار کي اهڙي قسم جون ڳالهائون نه لکڻ گهرجن، جن سان سماج ۾ ڪنهن بري عادت کي هٿي ملي. ائين اياز جي هن ڪهاڻي ’شرابي‘ به هنن لفظن سان شروع ٿئي ٿي ته ”پئڻيندو هو ته جئيندو هو نه ته سندس زندگيءَ موت جئين خاموش هوندي هئي.“

ڊاڪٽر غفور ميمڻ ’شرابي‘ ڪهاڻيءَ بابت لکي ٿو ته: ”هيءَ مختلف نوعيت جي ڪهاڻي آهي، جنهن ۾ زندگيءَ ۽ موت، انسان ۽ دنيا بابت سوال اٿاريل آهن. هن ڪهاڻيءَ جو ڪردار هڪ اڻ تڙ جو شڪار آهي. هو زندگيءَ جو جواز چاهي ٿو، ماڻهوءَ جو جوهر تلاش ڪري ٿو.“ (11)

هن ڪهاڻيءَ جو ڪردار جيڪو عورت توڙي دنيا جي هر شيءِ کان نفرت ڪري سندس لڳاءِ جون به شيون آهن هڪ شراب پيو پونگڙو. جيڪو هن کي گهر ۾ ئي ملي ٿو. ان پونگڙي سبب هو صحيح معنيٰ ۾ جيئڻ لڳي ٿو. شراب به گهٽائي ٿو. پر ان جو به ڪو خاص سبب نظر نٿو اچي پر اوچتو اهو پونگڙو شراب جي بوتل جي ڪاٺن ۾ لڳي مري وڃي ٿو ۽ جذباتيت جو به خاص اظهار نٿو ٿئي جڏهن ته اڏوري ڪهاڻي محسوس ٿئي ٿي. ڪهاڻيءَ جا مڪالما بهترين آهن.

نظيران: هن ڪهاڻيءَ جو مکيه ڪردار نظيران آهي. جيڪا غفور سان پرڻجي اچي ٿي. هوءَ يتيم ۽ غفور جي سؤت به آهي پر غفور هر وقت بنا جواز جي مٿس مارڪت تشدد ڪري ٿو ڇو جو پٺيان سندس ڪو اوهي واهي يا پڇا ڪرڻ وارو نه آهي ان باوجود به نظيران بي انتها پيار ڪري ٿي ۽ راتيون جاڳي انتظار ڪري ٿي. غفور جيڪو اڪثر رات جو دير تائين وڏيري جي اوطاق تي پنگ پي، تاس ڪيڏي ٿو. پوءِ انهن جو احساس ۽ قدر جاڳندو آهي ائين جڏهن غفور عمر جا ڪوڙباب ٿي وڃي ٿو ۽ نظيران سندس سفر ۾ نٿي رهي ته هو تمام پڇتائي ٿو ۽ پشيمان ٿئي ٿو ته مان نظيران کي ڇو ماريندو هئم. اڄ جيڪر نظيران هجي ته نه ماريانس. پر گذري ويل وقت ڪنهن موتايو آهي جو نظيران موتي اچي. اياز هي ڪهاڻي به بيان به طرز ۾ لکي آهي. اسان جي سماج ۾ نظيران جهڙا ڪردار اڄ به موجود آهن ۽ غفور جهڙا به. اياز ڪهاڻيءَ ۾ غفور کان پنهنجي غلطي تي پڇتاءَ ڪرائي ڇڻ ازالو ڪرائي ٿو پر اهوئي غفور جيڪو شروع ۾ ناڪاري ڪردار ۽ ڪجهه عرصو بهتر ٿيڻ کان پوءِ انت ۾ عذرا جيڪا سندس گهر ۾ اچيس ٿي ان جي مٿي تي هٿ رکي حوس پريي نگاهن سان ڏسي ٿو ۽ ان جي پيءُ کان سڱ گهرڻ جو سوچي ٿو.

سفيد وحشي: هن ڪهاڻيءَ ۾ اياز به مکيه ڪردار ڏنا آهن. هڪڙو صديق جو پيو گلان جو. صديق مهاڻو ۽ گلان به سڀيون ڪپاڻ واري هڪ غريب مهاڻي جي ڌيءَ آهي. اياز جي هيءَ ڪهاڻي ورهاڱي کان اڳ جي معاشي، سماجي، سياسي ماحول جي عڪاسي ڪري ٿي. صديق مهاڻو جيڪو گلان کي چاهي ٿو ۽ ان سان شاديءَ رچائڻ جا خواب ڏسي ٿو ۽ ان وقت جي حڪمرانن جي ڪيل ظلمن کان واقف ٿي اندر ۾ بغاوت جا پڇ پوکي ٿو ۽ حڪمرانن خلاف نعري بازي ۽ تقريرون ٻڌي جڏهن گلان جي گهر کيس مڇيءَ ڏيڻ لاءِ پهچي ٿو ته گورا انگريز فقط 10 روپين عيوض سندس لڄ لوڻين ٿا. سندن من ۾ بيل نفرت / بغاوت اٻڙڪا کائي پوي ٿي ۽ ان ۾ هو خنجر ڪڍي گورن جو خاتمو ڪري ٿو.

ڊاڪٽر شمس الدين عرساڻيءَ مطابق: 'سفيد وحشي' آزاديءَ جي جدوجهد جي پسمنظر ۾ لکيل هڪ خوبصورت ڪهاڻي آهي. ان ۾ غلامي ۽ سرمائيداري خلاف گڏيل سڏيل احساس بيان ٿيل آهن. ليڪن تبليغي صورت بدراڻ ان ۾ نهايت ئي فنڪارانه طور ادا ڪرڻ جي ڪوشش ڪيل آهي. جيتوڻيڪ واقعي تي گمان ٿئي ٿو.

تاهم سادي سودي كردارنگاري ۽ منظرڪشي ڪهاڻيءَ ۾ جذباتيت پيدا ڪري ڇڏي آهي.“ (12)

اياز جي هن ڪهاڻيءَ ۾ هر دؤر جي بڪ ۽ بدحالي جي سبب پيدا ٿيل خرابين وارن مسئلن ۽ خاص طرح سان انهيءَ دؤر جي سياسي هلچل ۽ عوام ۾ بغاوت جي تاريخ ملي ٿي.

ڊاڪٽر عبدالغفور ميمڻ ’سفيد وحشي‘ بابت لکيو آهي ته: ”جنهن وقت مسلمانن ۽ هندن ۾ تفرقي پرست ۽ نفرت کي اڀاريو پئي ويو ان وقت اياز ڪهاڻي ’سفيد وحشي‘ لکي عوام جي حقيقي دشمنن جي عڪاسي ڪئي. هن قومي ۽ عوامي جبر خلاف آواز اٿاريو ڪهاڻي انگريزن خلاف نفرت جو اظهار آهي“ (13)

واچ جا ڪانٽا: هيءَ پن هينين طبقي سان تعلق رکندڙ ڪردارن، نظير ۽ ايملي جي ڪهاڻي آهي. جيڪي گهٽ آمدني جي ڪري هڪ ٻئي جي محبتن ۾ گم هجن ٿا ۽ خوابن جي دنيا ۾ رڳو خواب ئي ڏسن ٿا پر ان خوابن جي دنيا جي ڪا يا ئي پلٽجي وڃي ٿي. جڏهن نظير کي پنهنجي پيءُ جي مرڻ جي تار ملي ٿي، گهر جي پاتين جي پالڻ جي ذميواري مٿس اچي ٿي ته هو هجڻ نه هجڻ وارين ڪيفيتن ۾ هليو وڃي ٿو ۽ حادثي جو شڪار ٿي ٿي. هن ڪهاڻي جو ڪلائمڪس ڪو خاص نه آهي. اياز جون گهڻيون ڪهاڻيون محبت جي پلاٽ تي ٻڌل آهن. انهن ۾ مذهبن ۽ نظرين جي ويڙهه گهٽ ڏسجي ٿي، جئين هن ڪهاڻيءَ ۾ به عيسائين ۽ مسلمانن جي ملڻ جي آس آهي. شيخ اياز خود به سيڪيولر هو. ان ڪري ان جا ڪردار به سيڪيولر سوچ رکندڙ آهن.

پاڙيسري: هيءَ ڪهاڻي به اياز جي لبرل ۽ وطن دوست سوچ جو پرتو آهي. ڪهاڻيءَ جا ڪردار سيٺ شامنداس، خانو حرم ۽ پيسو ماءُ مڪمل ڪردار آهن. ٽئي ڪردار پنهنجي وطن، ان جي ماڻهن ۽ امن سان پيار ڪندڙ آهن ۽ مذهبي مت پيٽ واري سوچ کان مٿانهون سوچن ٿا. اياز جي هيءَ ڪهاڻي هندو مسلمان فساد جي پس منظر ۾ لکيل آهي. ان کان پوءِ هندو مسلمانن جي ذهنيءَ ڪيفيت ٿئي ٿي ان کي بيان ڪيو آهي اياز جا ڪردار ڪوبه اهڙو نفرت وارو جذبونٿا رکن. هڪ اعليٰ آدرشي پاڙيسري وانگر هڪ ٻئي لاءِ محبت ۽ احترام جو آواز بلند ڪن ٿا. اياز جا ڪردار سيٺ شامنداس ۽ پيسو ماءُ جئين خانو کي چون ٿا ته ان جو ذهن جهونجهڙو وڃي ٿو. سيٺ شامنداس کيس چئي ٿو ”مان جئپور ۽ اڏيپور ۾ رهڻ بجاءِ سنڌي مسلمان پائرن

کان مرڻ پسند ڪندس“ وري خانو جڏهن پيسو ماءُ کي مذاق ۾ چوي ٿو ته ”مان مسلم ليگي آهيان.“ پيسو ماءُ چويس ٿي ”تون ڪٿي لڪ مسلم ليگي هجين ته به اسان لاءِ اهوئي پاڻو خانو آهيون. اسان کي ماريندين؟“ سنڌي، جن جو شيوو هميشه کان انسانيت رهيو آهي، ائين خانو جي سوچن ۽ ڪهاڻيءَ جو انت به ان سان ٿئي ٿو ’جيئي سنڌ‘ ته اهو پلا ڪنهن کي ڪئين ماريندو.

هي شاعر: اياز جي ان ڪردار جي ڪهاڻي آهي، جيڪو شاعري ڪري ٿو ۽ سندس ڪتاب ڇپجي اچيس ٿو ۽ اهو پنهنجي محبوبه جي نالي ڪري ٿو. پر اها کيس ڇڏي، گهڻي پيسي واري سان شادي ڪري ڇڏي ٿي. تضاد ته ڪائنات جو بنيادي جز آهي. انسان جيڪو ڪجهه ڪري ٿو پلي اهو ڪم پلو هجي يا خراب پر اهو کيس پسند نٿو اچيس. ائين اياز جي هن ڪهاڻي جو ڪردار خود ئي چوي ٿو ”شعر شعر آهي ۽ چاندي چاندي“ ان کي پنهنجي شاعري کان نفرت ٿي وڃي ٿي. بڪ ۽ شاعري جي معنيٰ سمجهندي شاعر جو ڪردار منجهي پوي ٿو ۽ پنهنجي شاعريءَ جا سڀ پنا ٿاڙي اچلي ڇڏي ٿو. سماج جي طبقاتي نظام تي جڪ اچنس ٿا. هو شاعريءَ کان به هٿ ڪڍي ٿو، ته اها ڪڏهن به تبديلي نٿي آڻي. اياز کي سماج مان بڪ، بدحالي ختم ڪرڻ/تبديل ڪرڻ جي تڙپ هئي. ان جا ترورا هن ڪردار ۾ به نظر اچن ٿا.

مسافر مڪراني: هن ڪهاڻيءَ ۾ اياز غريب سنڌي مڪرانن جي معاشي تڪليفن ۽ جفاڪشيءَ جو ذڪر ڪيو آهي. مونو لاگ انداز ۾ لکيل هن ڪهاڻي ۾ اياز مزدور مڪراني عورتن جي مزدوريءَ عيوض گهٽ اجوري تي افسرده آهي. مڪراني عورت جو هڪ ٻار جيڪو هن ڪهاڻيءَ جو هڪ معصوم ڪردار آهي. جيڪو ٻاڻي ٻوليءَ ۾ چئي ٿو/ڳائي ٿو:

اونو وڏو امان جو
 ٿرو وڏو ابا جو
 تئو وڏو امان جو
 چرو وڏو ابا جو
 بيت وڏو سيٺ جو
 بيت وڏو سيٺ جو.

ڊاڪٽر شمس الدين عرساڻيءَ مطابق: مسافر مڪرائي ڪهاڻيءَ ۾ هڪ ٻار جي معصوم فطرت جي عڪاسي ڪيل آهي. جنهن جي ٻاراڻين شرارتن ۽ حرڪتن ۾ امنگ سمايل آهن، ليڪن افلاس ۽ بڪ جوراڪاس هن جي تمنائن جو پٺوڙي ساهه ڪڍي ٿو ڇڏي. ٻار جي نفسيات کي سهڻي نموني چٽيو ويو آهي، مگر، پروڀنگيندا جي زوردار رنگ ڪهاڻيءَ جي فني پهلو جهڪو ڪري ڇڏيو آهي. ”(14)

اياز جي اندر ۾ جيڪا شاعريءَ جي ديوي وينل هئي. اها کيس ڪهاڻيءَ ۾ به شاعريءَ ڪرائي ٿي. اها هڪ تخليقار جي تمام وڏي خوبی آهي. اياز هن ڪهاڻيءَ ۾ سرمائيدار نظام جي مخالفت ڪندي، سينين جي گودامن کي باهه ڏيئي، غريبن جي سڪيو ٿيڻ جي خواهش ڏيکاري آهي.

پنهل کان پوءِ: اياز جي خطن ۾ لکيل ڪهاڻي آهي. جنهن ۾ هن پنهنجي محبوبه کي خطن لکي يادگيريون/ساروڻيون لکيون آهن. شيخ اياز خود ئي چيو آهي ته ڪي ڪهاڻيون خطن ۾ به لکجي وينديون آهن. پر اياز هن خطن واري ڪهاڻي جيڪا پيار/محبت جي جذبن جي/احساسن جي لفظن جي وسيلي جيڪا راند رچائي آهي. اها نرالي ۽ ڏاڍي خوبصورت آهي. شاعري به ڪئي اٿس جنهن جو مثال به موجوده ساهيتا جي ڪهاڻين ۾ نه آهي/گهٽ آهي.

مشيرنامو: اياز جي هن ڪهاڻيءَ ۾ ٻولي ڏاڍي دلنشين ۽ وڻندڙ آهي. ڪارو ڪاري جي موضوع تي لکيل هن ڪهاڻيءَ ۾ هڪ اهڙو ڪردار جيڪو پنهنجي زال کي ڪاري ڪري ماري ٿو ۽ وٽس اچي ٿو ته کيس سزا کان بچايو وڃي. اياز هن ڪهاڻيءَ ۾ منظرڪشي زبردست ڪئي آهي. اياز ڪاري ٿي ويل ان ناريءَ جي احساسن کي محسوس ڪرڻ جي ڪوشش ڪري ٿو ۽ کيس ضمير گوارا نه ٿو ڪري ته ڪنهن بي گناهه کي ڪاري ڪري، قتل ڪندڙ کي هو سزا کان بچائي ۽ آخر ۾ پاڻ ئي چئي ڏئي ٿو ته ”وڪالت منهنجي وس جي ڳالهه نه آهي.“

جمال ابڙي لکيو ته: ”منهنجون سڀ ڪهاڻيون ۽ اياز جي هڪڙي ’مشير نامو‘!!“ (15)

حوالا

1. هڪڙو انورنگار ڊاڪٽر، ”جي تند برابر توريان“، سنڌي ادبي اڪيڊمي ڪراچي، صفحو 9، 1998ع.
2. هڪڙو انورنگار ڊاڪٽر، ”جي تند برابر توريان“، سنڌي ادبي اڪيڊمي ڪراچي، صفحو 10، 1998ع.
3. ساڳيو صفحو 11.
4. عرساڻي، شمس الدين، ڊاڪٽر ”ورهاڱي کانپوءِ سنڌي افساني جي اوسر“ انسٽيٽيوٽ آف سنڌالاجي، ڄامشورو، صفحو 302، سال 1982ع.
5. ساڳيو
6. هڪڙو انورنگار ڊاڪٽر، ”جي تند برابر توريان“، سنڌي ادبي اڪيڊمي ڪراچي، صفحو 16، 1998ع.
7. ملڪاڻي، منگهار رام، پروفيسر، ”سنڌي نثر جي تاريخ“، زاب ادبي مرڪز حيدرآباد، صفحو 52، 1998ع.
8. ڪلپنا، موهن، افسانوي ۽ فڪري ادب، مرتب: جامي چانڊيو، سنڌيڪا اڪيڊمي ڪراچي، صفحو 48، 2007ع.
9. ساڳيو
10. ڪلپنا، موهن، افسانوي ۽ فڪري ادب، مرتب: جامي چانڊيو، سنڌيڪا اڪيڊمي ڪراچي، صفحو 48، 2007ع.
11. ميمڻ، عبدالغفور، ”سنڌي ادب جو فڪري پسمنظر“ (ٻيو ڇاپو) سنڌي لئنگئيج اٿارٽي، حيدرآباد، ص 142، 2017ع.
12. عرساڻي، شمس الدين، ڊاڪٽر ”ورهاڱي کانپوءِ سنڌي افساني جي اوسر“ انسٽيٽيوٽ آف سنڌالاجي، ڄامشورو، صفحو 304، سال 1982ع.
13. ميمڻ، عبدالغفور، ”سنڌي ادب جو فڪري پسمنظر“ (ٻيو ڇاپو) سنڌي لئنگئيج اٿارٽي، حيدرآباد، ص 141، 2017ع.
14. عرساڻي، شمس الدين، ڊاڪٽر ”ورهاڱي کانپوءِ سنڌي افساني جي اوسر“ انسٽيٽيوٽ آف سنڌالاجي، ڄامشورو، صفحو 304، سال 1982ع.
15. هڪڙو انورنگار ڊاڪٽر، ”جي تند برابر توريان“، سنڌي ادبي اڪيڊمي ڪراچي، صفحو 10، 1998ع.